

బూడిదలో పన్నిరు

"నువ్వు రూమ్లోనే వున్నావా? బైటికి పోలేదా?" అంటూ లోపలికి వచ్చాడు సుధాకర్. పూర్వంకన్నా కొంచెం కొత్తగా రామారావు కెలవు వొచ్చిరాగానే హాస్టల్ రూమ్కి తాళం పెట్టి బైటికి పరిగెత్తే రకం కాదని తెలిసి కూడా.

సుధాకర్ని చూడగానే నవ్వు మొహంతో రామారావు "లేదులే, రా! రా! ఇప్పుడే పడుకుని లేచాను. ఆందరూ పోయినట్టున్నారే!" అంటూ చేతిలో నవల పక్కనపెట్టి మిశ్రుణ్ణి ఆహ్వానించాడు.

సుధాకర్ తనకు స్నేహితు డనుకుంటే రామారావుకెంతో సంతోషంగా వుంటుంది. కానీ ఆ మాట బైటికి చెప్పడానికి సంకోచిస్తాడు.

"సుధాకర్ మీ కాస్ మేటట కదా! మీకు బాగా తెలుసా?" అని ఎవరైనా అడిగితే, 'తెలుసు' అని వూరుకుంటాడు గానీ, "నా ఫ్రెండ్" అనలేడు— తను అలా చెప్పుకోడం సుధాకర్కి నచ్చుతుందో లేదో అనీ, తనకు అంత అర్హత వుందో లేదో అనీ.

సుధాకర్ మంచి కవితలు రాస్తాడు. చాలామంది వెచ్చుకుంటారతన్ని. ఎక్కువగా ప్రేమ కవిత్యం రాస్తాడు. కవిత్వాలంటే తలతిప్పేసే

స్టూడెంట్స్ కూడా ఆతని కవితలు కొన్నయినా చదివి వుంటారు. లెక్చరర్స్ కూడా ఆతన్ని గురించి — “కొన్నిబాగా రాశాడు” అనడం విన్నాడు రామారావు. పూలనించి సన్నని పరిమళాలు తేలినట్టుగా, ఆతని కవితలో, ముఖ్యంగా ప్రేమ కవితలో సున్నితమైన భావాలు కనపడి మనసుకెంతో సంతోషాన్నిస్తాయి.

“డిక్టరీలన్నీ వెతికి నాజూకు మాటలు పడేసేసరి, కవిత్వం ఎంత నాజూగా అయినా తయారవుతుంది” అన్నవాళ్ళని చూసి వాళ్ళ అసూయని అసహ్యించుకున్నాడు రామారావు చాలాసార్లు.

“డిక్టరీలు అందరికీ అందుబాటులో లేవా? అందరూ ఆ నాజూకు మాటల కోసం ఎందుకు వెతుక్కోరు? సుధాకర్ భావాలే మృదువైనవి కాబట్టి, అతను అంత మృదువైన మాటలే వెదికి వెదికి పడేస్తాడు.” అని వాదించాడు వాళ్ళతో చాలా సార్లు.

“తెలుగు ఎం. ఎ. వాళ్ళు కవిత్వం రాయడాని కేముంది లేవోయ్” అన్నాడొక సైన్సు స్టూడెంట్ ఒకసారి.

“మేమందరం తెలుగు ఎం. ఎ. వాళ్ళంకాదూ? సుధాకర్ ఒక్కడే ఎందుకు రాస్తున్నాడు?” అనగానే నోరుమూసుకున్నాడా స్టూడెంట్.

సుధాకర్ అంటే కొందరికి జెలసీ వున్నప్పటికీ. సుధాకర్ తమతో స్నేహం చేస్తే అది తమకెంతో కీర్తిగా భావిస్తారు — యూనివర్సిటీ హాస్టల్స్ లో ఎక్కువమంది స్టూడెంట్స్. తనకేదో కీర్తిరావాలని రామారావు ఆశపడలేదుగానీ, సుధాకర్ లాంటి వ్యక్తి తనని స్నేహితుడిగా గురించాలని మాత్రం చాలా ఆశపడతాడు. అతను ఎప్పుడు తన రూమ్ కి వచ్చినా అది తనకెంతో గౌరవంగా భావిస్తాడు.

గదిలోకి రాగానే గోడమీద కొత్త కేలండర్ లో నదిలో పడవని చూస్తూ నిలబడ్డ సుధాకర్ తలతిప్పి రామారావుని చూస్తూ “ఈ వారం పత్రికలో నా కవిత చదివావా?” అన్నాడు.

“నీకోసం ఆకాశం వెతికాను! అన్నదేనా? ఇంకోటి కూడ వచ్చిందా?”

“అదే.”

“పొద్దున్నే చదివాను లైబ్రరీలో చాలా గొప్పగా వుండోయ్. నువ్వెంత సున్నితంగా ఆలోచిస్తావో ననిపిస్తుంది. నీలాంటి కవులు చెపితేనే గానీ ఆలాంటి భావాలు కలలో కూడా రావు నాలాంటి వాళ్ళకి” అని నవ్వాడు రామారావు.

సుధాకర్ కేలండర్ కాయితాలు తిరగేస్తూ నించున్నాడు.

“మళ్ళీ ఏదైనా పంపావా?”

“జ్యోతిలో ఒకటి రావాలి వచ్చేవారం. ఏదో ఒక ప్రతికవాళు అడుగుతూనే వుంటారు. నేనే పంపలేకపోతున్నాను.”

“రోజూ ఒకటి రాసెయ్యరాదూ? నీ చేతిలో పనేగా.”

“మూడ్ వుండొద్దూ. ఫీలింగ్స్ రావొద్దూ.”

“నీలాంటివాడికి ఏ చెట్టుని చూసినా, ఏ పుట్టని చూసినా ఫీలింగ్స్ వస్తాయిలే. అందులోనూ మన కేంపస్లో! సాయంకాలాలు కేంపస్లో తిరుగుతోంటే నాకే కవిత్వం పుట్టుకొచ్చేస్తుండే.” అని నవ్వాడు రామారావు.

సుధాకర్ మంచంమీద వున్న నవలతీసి కాసేపు తిరగేశాడు. “నువ్వు చదివాక ఇది నాకివ్వరాదూ?” అన్నాడు.

“కావాలంటే ఇప్పుడే తీసుకో. చాలా బాగుంది. ప్రకృతిని చాలా సహజంగా వర్ణించాడు. “అరే! రోజూ చూసేవేనే ఈ దృశ్యాలన్నీ” అనిపిస్తోంది వర్ణనలు చదువుతోంటే. పెద్దగాలి మెదానం నిండా తెరలు తెరలుగా పరిగెత్తినదంటూ ఒక పేరా ఎంత సహజంగా వర్ణించాడోయ్! ఆశ్చర్యం వేసింది. మిట్టమధ్యాహ్నపు చెట్ల నీడల్ని ఎండలోకి పోవదని దగ్గరే వుంచుకున్నాయి— అన్నాడు. ఎంత బాగుందో కదూ? నువ్వు చదివితే ఇంకా ఎంజాయ్ చేసావేమో! ఈ వర్ణనలన్నీ తీసికెళ్ళి చదువు.”

“ఇప్పుడొద్దులే. తర్వాత తీసుకుంటాను.” అని సుధాకర్ పుస్తకం మంచంమీద పెట్టేసి, మళ్ళీ కేలండర్ వేపు చూస్తూ నించున్నాడు. తలతిప్పి ఏదో చెప్పబోయినట్టు చూశాడు. ఆగాడు. ఎందుకో సందేహించాడు. మళ్ళీ కేలండర్ చూస్తూ హఠాత్తుగా “సుఖీల వుత్తరం రాసిందోయ్” అన్నాడు.

“సుశీలెవరు?”

“సుశీలెవరేమిటి!”

సుశీలెవ రన్నాడేగానీ ఆ ప్రశ్న వెనకే సన్నగా, పొడుగ్గా కొంచెం చామనచాయ రంగు అమ్మాయి, పెద్దపెద్ద కళ్ళూ, పెద్ద జడా బాగా పరిచయ మైన అమ్మాయి గుర్తొచ్చింది.

“మన సుశీలా?”

“వూఁ”

“వు తరం రాసిందా? వూఁ, రా సే?”

“మామూలు వు తరం కాదు.” — సుధాకర్ కొంచెం నవ్వాడు —

“ప్రేమలేఖ రాసింది.”

ఆశ్చర్య పడ్డాడు రామారావు “ప్రేమ లేఖ?” అనే కుతూహలం తోటి, “ప్రేమ లేఖ సంగతి తనకి చెప్పడం ఏమిటి?” అనే సందేహం తోటి.

“చూస్తావా?” అంటూ కొంచెం తారట్లాడి సుధాకర్ జేబులోంచి కవరు బె టికి తీసి రామారావుకి ఇవ్వబోయాడు.

“అబ్బే నాకెందుకూ?” అని కంగారు పడ్డాడు రామారావు.

“ఫర్వాలేదు చూడు నేనే ఇస్తున్నాగా?” అని సుధాకర్ కవరు లోంచి వు తరం తీసి రామారావు కివ్వబోయాడు.

రామారావు తీసుకోకుండా “వద్దోయ్. నేనేందుకు చూడం!” ఇబ్బంది పడ్డాడు.

“అయితే నేనే చదివి వినిపిస్తాలే.” అని సుధాకర్ వు తరం విప్పి చదవడానికి సిద్ధపడుతోంటే రామారావు సిగ్గుపడిపోయి —

“వద్దొద్దు. నేనే చదువుతాలే” అని వు తరం లాక్కున్నాడు.

సుధాకర్ మళ్ళీ కేలండర్ పేజీలు తిరగేస్తూ బొమ్మలు చూస్తూ నించున్నాడు.

రామారావు చాలా సంకోచపడుతూ. “ఆ అమ్మాయి వు తరం నేను చదవడమేమిటి?” అని నొచ్చుకుంటూ చదవడం మొదలెట్టాడు.

“సుధాకర్ గారూ :

నేను సుశీలనండీ! రోజూ మీకు క్లాసులో కనపడే సుశీలని. మీ కవితలు చదివి మతిపోగొట్టుకుంటూ వుంటాను. “నీ కోసం ఆకాశం వెతికాను” కవితలో మీ బావన ఎంత విశాలమో, ఎంత వున్నతమో చూసి మీరంటే భక్తిభావం మరింత స్థిర పరచుకుంటున్నాను. మీ కవితల్లోని లలితమైన వూహలు నా మనస్సులో ఎప్పుడూ తారట్లాడుతూ వుంటాయి.

“నీ కోసం ఆకాశం వెతికాను” కవిత చదువుతోంటే ఎంతసంతోష పడ్డానో అంత నిరుత్సాహపడ్డాను. ఈ భూమిమీద ఏ అమ్మాయి యెన్నటికీ మీ హృదయాన్ని ఆకర్షించలేదేమోనని. మీరు కలలుకనే ఆ స్వప్న నుందరి ఈ భూమిమీద లేనే లేదంటారా?

నే నెన్నడూ మీతో మాట్లాడలేదు. మీరు క్లాసుకి రాకపోతే నాకా పూట క్లాసులో వుండబుద్ధి వెయ్యదు. ఈ మధ్య అయితే నిజంగా నేను మీ కోసమే క్లాసుకి వస్తున్నాను. క్లాసులో మీరు లేకపోతే వెంటనే వెళ్ళిపోయే ధైర్యంలేక అలాగే జీవచ్ఛవం లాగా కూర్చుంటానుగానీ చదువు కోసం కాదు.

మొన్న నొకసారి మీరు లైబ్రరీలో పత్రికలు చూస్తూ కూర్చున్నారు. “మీ కవిత నేను చదివానండీ” అని మీ దగ్గరికి వచ్చి చెప్పాలని యెంత ప్రయత్నించాను! మీరున్నవేపు వచ్చానుకూడా. కానీ నోరు విప్పలేకపోయాను. ఎంత ప్రయత్నించినా నా కంఠం పెగలలేదు. నాకే ఆశ్చర్యం వేసింది. కంఠంలో నిజంగా యేమైనా జబ్బు చేసిందేమోనని భయమేసింది. బయటికి వెళ్ళాక కూడా దూరంగా రమణి కనపడితే పిలవాలని ప్రయత్నించి పిలవలేకపోయాను. కళ్ళల్లోంచి జలజలా నీళ్ళొచ్చేకాయి. ఇదంతా నమ్మరేమో మీరు.

వారం రోజుల కిందట మీరుకూడా నన్ను చూశారు బస్స్టాప్ లో. గుర్తుందో లేదో మీకు. మూడో వెంబరు బస్సులో ఎక్కి వెళ్ళారుమీరు,

ఆ బస్సు ఎంత పవిత్రం అయిపోయిందో ననుకున్నాను. మీరు వీసీటులో కూర్చుంటారో, మీరు దిగిపోయిం తర్వాత ఆ సీటులో ఎవరు కూర్చుంటారోనని ఆలోచిస్తూ రెండు బస్సులు పోగొట్టుకొని ఎప్పటికో ఇంటి కొచ్చాను. అప్పటి నించే మూడో నెంబరు బస్సును చూస్తే ఎంత ఇష్టమో నాకు! నవ్వుతున్నారా నా మాటలకి?

పదిరోజుల కిందట ఒకసారి నేనూ, రమణీ లాండ్ స్కేప్ గార్డెన్ లో చాలాసేపు కూర్చుని వెళ్ళడానికి లేచాం. అంత వింతగా ఎటునించి వచ్చారో మా ముందే మీరు మెట్లు ఎక్కి వెళ్తూ కనిపించారు. మీ పాద స్పర్శసోకిన ఆ మెట్లమీద ఇంక ఎవ్వరీ నడవ నివ్వకూడదనిపించింది. ఆ మెట్లమీద పడి మెట్టుమెట్టినీ ముద్దుపెట్టుకోవాలనిపించింది. నాకు పిచ్చిపడుతుండేమోనని భయపడ్డాను నిజంగా. ఒకసారి రమణీ భుజంమీద చెయ్యివేసి నడుస్తూ దాని భుజంమీద వేళ్ళతో అక్షరాలు రాస్తున్నానట. “ఏమిటే రాస్తున్నావూ?” అంది. “ఏం రాస్తున్నాను?” అని తెల్ల బోయాను. “ను అని రాశావు” అంది. ఏం చెప్పాలో తోచక కంగారుపడిపోయాను. నా పేరు సుశీల కాబట్టి ఎలాగో బతికిపోయాను. దానికి నిజం చెప్పాలంటే ఎలా అర్థం చేసుకుంటుందోనని భయం. మీరు నవ్వుతారేమోగానీ ఎప్పుడూ నాకు పెన్ను పట్టుకుని పుస్తకాల నిండా “సుధాకర్, సుధాకర్, సుధాకర్, సుధాకర్” అని రాస్తూనే వుండాలనిపిస్తుంది. మెళుకువలోనూ, నిద్రలోనూ ఎప్పుడూ నా హృదయం సుధాకర్నే జపిస్తూ వుంటుంది. సిగరెట్లు కాలేచి వాళ్ళని చూస్తే ఇప్పటికీ నాకు అసహ్యమే గానీ మిమ్మల్ని చూస్తే మాత్రం అలా వుండదు. సిగరెట్లు కాల్యడం మీకు అంత ఇష్టమేమోనని పిస్తుంది. కాలేచివాళ్ళందరికీ యిష్టమయ్యే కదా కాలుస్తారు? కాని ఇతరుల్ని గురించి నేనలా సరిపెట్టుకోలేను. యే ఒక్కరిలోనే నేను తప్పులు పట్టలే ననుకుంటా. మిమ్మల్ని ఆరాధించటమే నా జీవితాదర్శమేమో, అందుకే నేను పుట్టానేమో ననిపిస్తోంది.

మీ కవితలు కొన్ని ఆల్బమ్ లో పెట్టి జాగ్రత్త చేశాను. నాకు దొరకని వెన్ని వున్నాయో తెలియదు. ఎప్పుడూ అవి చదువుతూ వుంటాను. “వసంతరాగం” అనే మీ కవితని పాట వరసలో వీణమీద వాయించాలని ఒక రోజంతా ప్రయత్నించి స్వరం కట్టాను. మా సంగీతం మేష్టారికి చూపిస్తే స్వరం కరెక్టుగానే వుందన్నారు. ఎప్పుడైనా మీ దగ్గర ఆ పాట వాయించి వినిపించాలని నా కోరిక. మీ గురించి నా మనసులో కలిగే వూహలన్నీ కాయితాలమీద పెడితే యెన్నివేల లేఖ లవుతాయో! మిమ్మల్ని విసిగిస్తున్నానేమో మూర్ఖురాలిని.

ఈ మధ్య గోలెంలో ఒక తెల గులాబీ మొక్క పాతాను. దానికి ‘సుధ’ అని పేరు పెట్టాను. ఇంటికి రాగానే “నా సుధ యెలా వుంది?” అని ముందు దాని దగ్గరికి పోతాను. ఇంట్లో వాళ్ళందరికీ ఆశ్చర్యమే. ఆ మొక్కమీద నాకంత ప్రేమేమిటని. నా ‘సుధ’ రోజూ ఒక్కొక్క ఆకు తొడుగుతూ వుంది. మీరు అనుమతిసే నేనిటా యుగ యుగాలకూ రాయగలను. మిమ్మల్ని విసిగిస్తున్నానేమోనని భయంగా వుంది. ఇంక అవుతాను. నా వూహల్ని, నా కలల్ని, మీకు విసుకు కలిగిస్తే మన్నించరూ? ఎన్నటికీ మీ స్నేహాన్ని కోరే మీ సుశీల.

రామారావు కళ్లు చెమర్చాయి. చప్పున కళ్ళు తుడుచుకున్నాడు. మాట్లాడలేకపోయాడు.

సుధాకర్ కేలండర్ మీదనించి దృష్టి తిప్పి “చదివావా?” అన్నాడు.

“వూఁ” అని వు తరం మడిచి సుధాకర్ చేతికి ఇచ్చాడు.

“అదేమిటి? అలా వున్నావేం?”

“ఛ! ఏంలేదు” ఉని తడికళ్ళతో చిరునవ్వు నవ్వాడు.

“ఎలా వుంది వు తరం?”

“రామారావు మళ్ళీ నవ్వి వూరుకున్నాడు.

సుధాకర్ కాసేపు ఆగి “ఎంతదృష్ట వంతుడివో, అంటావను కున్నానే!” అన్నాడు నవ్వుతూ.

“వేరే అనాలా?” అని నేల చూపులు చూశాడు రామారావు.

“వెళ్తాను” అన్నాడు సుధాకర్ కాసేపు నిలబడి.

“మరి జవాబు రాశావా?”

“లేదేంకా నిన్న పొద్దున్నే అందింది.”

రామారావు చాలా ఆశ్చర్యపడ్డాడు.

“ఏం రాద్దామనుకుంటున్నావు?” అని అడగబోయి మాట ఆపు కున్నాడు.

“వెళ్తానోయ్! ఈ సంగతి ఎక్కడా అనకేం?”

“నేనేందుకంటాను?”

“మాటవరసకి అన్నాలే.”

“నువ్వు అనమన్నా అనను.”

“ఏం?”

“ఎందుకూ అనడం?”

“సరే వెళ్తా” అని వెళ్ళిపోయాడు సుధాకర్.

రామారావు మళ్ళీ పుస్తకం చేతిలోకి తీసుకున్నాడు గానీ చదవలేక పోయాడు.

తన అడ్రస్ కూడా ఇస్తూ వుత్తరం రాసింది. ఎంత ధైర్యమో! ఆమెకొచ్చే వుత్తరాలు ఇంట్లోవాళ్ళేవరూ చూడలేమో.

అలోచిస్తోంటే సుధాకర్ ప్రవర్తన అసహజంగా అనిపిస్తోంది. నిన్న అనగా వుత్తరం వస్తే ఇంకా జవాబివ్వకుండా ఎందుకు వుండాలి? ఇష్టంలేదా? ఆ సంగతే నా తొందరగా చెప్పాలిగా? పాపం ఏమైపోతుందో ఇష్టం లేదని రాస్తే? కాదు. అతను ఇష్టంగానే వున్నట్టున్నాడు. అయినా తనని నమ్మి రాసిన ప్రేమ లేఖని ఇంకో వ్యక్తికి చూపించడం ఏమిటి? సుధాకర్ తననంత ఆప్తుడిగా భావిస్తున్నాడా? అతని మనసు నిజంగా అనంద సముద్రమైపోయినట్టుంది. సంతోషం అపుకోలేక చూపించాడేమో! తప్పేముంది? ప్రేమ అనేది ఒక్క హృదయంలోనే చిలవలూ, పలవలూ

వేసి పెరుగుతుందా? రెండో మనిషి భావాలు తొందరగా తెలుసుకోకుండా ఇంతకాలం బాధపడడం ఎందుకో పిచ్చి అమ్మాయి! పైకి ఎంత సామాన్య రాలిగా కనపడుతుంది. మనసులో ఎంత ప్రేమధనమో! మనసుకెంత ప్రేమించే శక్తి! ఎవరి మనసులో ఏం జరుగుతుందో! ఎవరి హృదయ మెందుకు కల్లోల పడుతోందో రెండో మనిషి గ్రహించలేడు కదా యెంత దగ్గర వున్నా? నిన్న సుశీల తనకు పక్క బెంచీలోనే కూర్చుంది. ఇప్పుడాలోచిస్తే, గుర్తు తెచ్చుకుంటే సుశీల నిన్న చాలా ముభావంగా వున్నట్టని పిస్తోంది గానీ, యిప్పుడు అయితే అలా అనిపించనేలేదు.

అవతల వ్యక్తి గాఢంగా ప్రేమిస్తోంది కాబట్టి ఇవతల వ్యక్తికి కూడా ప్రేమ కలగవలసిందేనా? కలుగుతుందా? అలాగ? అలాంటి ఉత్తరం తనకే వస్తే యేమైపోయేవాడో తను? చిక్కులో పడేవాడే లేకపోతే తనకు కూడా ప్రేమ మొదలయ్యేదా?

రామారావు చదువు సాగక రూమ్ కి తాళంపెట్టి, లైబ్రరీవేపు బయల్దేరాడు! మళ్ళీ అవే ఆలోచనలు. సుశీల ఉత్తరం గురించి. రేపు క్లాసులో సుశీల మొహం జాగ్రత్తగా చూడాలి. ఇతనేం రాస్తాడో జవాబు?

“ఏంటోయ్ ఎంత పిలిచినా పలకవేం?” అంటూ రామారావు భుజం మీద చెయ్యేకాడు రవికుమార్.

“పిలిచావా? వినపడలేదే!”

“ఏం అంత పరాకూ? నీకూ లౌలెటర్ వచ్చిందా!”

“నీకూ అంటే? ఎవరికన్నా వచ్చిందా?”

“ఎవరితోటీ అనకుగానీ, సుశీల సుధాకర్ కి లౌలెటర్ రాసిందోయ్.”

నిర్ఘాంతపోయాడు రామారావు.

“ఎవరు చెప్పారు నీకు?”

“సుధాకర్ చెప్పాడు. చెప్పడం ఏంటి? నేను స్వయంగా చూశాను ఉత్తరం.”

తెల్ల పోతున్నాడు రామారావు.

“నమ్మవా నా మాట?”

రామారావు తనని తను సర్దుకోడానికి ప్రయత్నిస్తూ — “నమ్మక పోడానికేముంది ఇందులో? రాసే రాసుండొచ్చు” అన్నాడు.

“భలే రాసిందోయ్ — ఆశ్చర్యమేసింది చదువుతుంటే.”

“ఏం?”

“ఆడపిల్లలు అంత సాహసం చేస్తారా?”

“ఆడపిల్లలకి ప్రేమ రాదా? ఎవరికి ప్రేమ కలిగితే వాళ్ళు సాహసం చేస్తారేమో” రవికుమార్ తో మాట్లాడుతున్నాడేగానీ సుధాకర్ చేసిన పని గురించి ఆశ్చర్య పోతున్నాడు రామారావు. సుశీల ఉత్తరం రవికుమార్ కి కూడా ఎందుకు చూపించాడు? చెప్పాలంటే, తనకన్నా రవి కుమారే ఎక్కువ స్నేహితుడు సుధాకర్ కి. ఎప్పుడూ కలిసి తిరుగుతూ వుంటారు. తనకే చూపించినప్పుడు రవికుమార్ కి. చూపిస్తే తప్పేమిటి? తను ప్రేమించినా, తనని ప్రేమించినా ఆ విషయాలు సిగ్గుపడి దాచుకో వలసిన విషయాలా? సుధాకర్ సంతోషంగానే చెప్పుకున్నాడేమో స్నేహి తునికి? అతను చెప్పే చెప్పాడు. ఇతను మళ్ళీ ఇంకోరితో అనడం ఎందుకూ?

“సుశీల ఇలాంటిదని ఎప్పుడూ అనుకోలేదోయ్”.

“ఇలాంటి దంటే?” చురుగ్గా చూశాడు రామారావు.

“అదే, ప్రేమించడం అదీ.... భలే రాసిందిలే. అమ్మాయిలందరూ ప్రేమ లేఖలు రాస్తారంటావా? నోరు మూసుకుని పెద్దవాళ్ళ కుదిర్చిన పెళ్ళిళ్ళు చేసేసుకుంటారు.”

“అబ్బాయిలూ అంతే. ఆ మాటకొస్తే అమ్మాయిలే చాలా సాహసం చేస్తారు.”

“సాహసం అంటావా అది?”

“ఏం కాక?”

“అలా రాస్తే ఏం బాగుంటుందోయ్? పెద్దవాళ్ళకి చెప్పి వాళ్ళద్వారా అడిగించొచ్చుగా?”

“అయితే వాళ్ళ తాత వచ్చి వీళ్ళ తాతని అడగాలన్నమాట.”

“ఏం కాదులే. వాళ్ళ నాన్నగారు వచ్చి వీళ్ళ నాన్నగార్ని అడిగితే మర్యాదగా వుంటుంది.

తాతలైతే నాన్నలకన్నా పెద్దవాళ్ళుగా? తాతవచ్చి అడిగితే ఇంకా మర్యాదకాదూ? ముతాత వస్తే మరీ మర్యాద.”

“చాలేవోయ్ నీ మాటలు.”

“ఇంతకీ సుధాకర్ అభిప్రాయం ఎలావుంది సుశీల గురించి? నీతో ఏమన్నా అన్నాడా?” అని రామారావు రవికుమార్‌ని అడుగుదామను కున్నాడు గానీ, బాగుండదని వూరుకున్నాడు రామారావెలా అడిగాడని ఇతను మళ్ళీ అతనితో అంటే చాలా అసహ్యంగా వుంటుంది. ఆ మాట నన్నే అడక్కపోయాడా అని అతను అనుకుంటే? కావాలంటే అతన్నే అడగొచ్చు. ‘ఏం జవాబు రాశావోయ్?’ అంటే అతనే చెప్పతాడు. ఆ మాత్రానికి ఇతర్లని అడగడం ఎందుకూ? అని వూరుకున్నాడు.

“ప్రేమ అంటే ఏంటి గురూ? మొగాళ్ళతో తిరగాలనిపిస్తుందా?” అన్నాడు రవికుమార్ నవ్వుతూ.

రామారావు కొంచెం ఆశ్చర్యంగా చూశాడు రవికుమార్‌ని. సుశీల వుత్తరం చదివితే “మొగాడితో తిరగాలనే” అర్థమే కనిపించిందా ఇతనికి?

“ఇంకెవరూ అనలేదా గురూ ఆవిడ కళ్ళకి?”

ఆయన కాస్త కవిత్యం, గివిత్యం వొలికిస్తాడు కదా?”

“ఏయ్! రవికుమార్?” అని ఎవరో పిలిచారతన్ని.

“వొస్తా గురూ!” అంటూ రవికుమార్ వాళ్ళవేపు గబగబా వెళ్ళి పోయాడు. అతని వుత్సాహం చూస్తే “వాళ్ళతో కూడా చెప్పతాడా?” అని ఒక్కసారి గుండె గబగబ కొట్టుకుంది రామారావుకి. మళ్ళీ వెంటనే—
“ఛ ఎందుకు చెప్పతాడు!” అని శాంతపడ్డాడు.

“సుధాకర్ కి ప్రేమలేఖ వచ్చిందంటే ఇతనికి అసూయగా వుందా? ఇంకెవరూ అనలేదా ఆవిడ కళ్ళకి?” అంటాడేవిటి?—

అశ్చర్యంతో తలమునక లవుతున్నాడు రామారావు: సుధాకర్ ని తన క్లోజ్ ఫ్రెండని చెప్పుకుంటాడు. సుధాకర్ కవిత్వం యింత గొప్పదనీ, అంత గొప్పదనీ పొగుడుతాడు. “ఆయన కవిత్వం, గివిత్వం వొలికిస్తాడు కదా” అని అంత వెటకారంగా మాట్లాడతాడేవిటి? అని రవికుమార్ మాటలు తల్చుకుని ఆశ్చర్యపడ్డాడు రామారావు!

“ఇలాంటివాణి ఎలా నమ్ముతున్నాడు సుధాకర్? సుధాకర్ ని చూసి యితనింత కుళ్ళుకుంటున్నాడా? పాపం యితనేదో మంచి స్నేహితుడని సుధాకర్ భ్రమపడుతున్నాడే!”

సుధాకర్ ని గురించి ఆలోచిస్తోంటే మధ్యాహ్నం అతను వేసుకున్న చారల షర్టు గుర్తొచ్చింది ఎందుకో. మధ్యాహ్నమే అనిపించింది. ఎమిట అంత జీబ్రాచారలని. సుధాకర్ యెప్పుడూ జీబ్రాచారల షర్టులు నాపరాళ్ళ గళ్ళ షర్టులు వేస్తాడు. అతని బట్టల సెలక్ష్షన్ రామారావుకి నచ్చదు. అతని బట్టల గురించి సుశీల యేమనుకుంటుందో! ఏక్షణాలో ఆమె మనసుని ఆకర్షించాడో! ఒకసారి ఇష్టం కలిగితే ఏ బట్టవేసినా, ఎలా ప్రవర్తించినా అందంగానే, ముద్దుగానే కనపడుతుందేమో! కాంతి ఎక్కువైతే కళ్ళు చీకట్లు కమ్మినట్టు, ప్రేమ ఎక్కువైతే మనసు మూర్ఖం అయిపోతుందేమో! తను చెప్పనే చెప్పింది కదా సుధాకర్ లో లోపాలు చూడలేనని.

సుధాకర్ గురించి ఇలా ఆలోచిస్తున్నా నేమిటని ఆశ్చర్యపడ్డాడు రామారావు. తనుకూడా అసూయ పడుతున్నాడా కొంపదీసి సుధాకర్ ని చూసి? లేకపోతే, అంతంత గళ్ళ షర్టులు వేసుకునే సుధాకర్ ని సుశీల ఎలా ప్రేమించ గలిగిందని తను ఆలోచించడం ఏమిటి, సుధాకర్ లో ప్రత్యేకతే లేనట్టు?

రామారావు ఎనిమిది గంటల వరకూ లైబ్రరీలో కూర్చుని మెన్ కి బయల్దేరాడు. దారిలో హిందీ డిపార్టుమెంటు మోహన్ రావు కనపడాడు.

అతను రామారావుని నవ్వుతూ పలకరించి “ఇంత సేపున్నారేం?” అన్నాడు నిలబెట్టి.

“ఏం లేదు. లైబ్రరీలో కూర్చున్నాను. వెళ్తాను” అని రామారావు వెళ్ళబోతోంటే “మీ కాన్మేట్ సుశీల యెలాంటి మనిషండీ?” అని అడిగాడు.

రామారావు షాక్ తిన్నట్టు ఆశ్చర్యపడ్డాడు. ‘అంటే?’

“చెప్పండి సుశీల గురించి మీకో న్యూస్ చెప్పతాను.”

“ఏం చెప్పాలి?”

“సుశీల యెలాంటిది!”

“నాకేం తెలుసు?”

“కాన్మేట్ గురించి ఆ మాత్రం తెలీదా? ఆ అమ్మాయి సుధాకర్ కి లా లెటర్ రాసిందండీ”

“మీకెలా తెలుసు?”

“ఆ లెటర్ నా కళ్ళతో నేను చూస్తే”

“సుధాకర్ మీకు బాగా ఫ్రెండా?”

“ఆ ఫ్రెండ్ అనుకోండి. ఎంత సిగులేకుండా రాసిందను కున్నారు! ఎంత అమాయకురాలా కనపడుతుందో ప్లీజ్!”

అతని మాటలు వినడంలేదు రామారావు.

‘సుధాకర్ ఇలా చేస్తున్నాడా?’ అని ప్రమాన్వడిపోయాడు. తళతళ మెరిసే గాజువిగ్రహం కిందపడి భళ్ళున బద్దలై నట్టు, తను నమ్మిన నిజం చెల్లాచెదురై, బ్రహ్మాండమైన రహస్యం బట్టబయలై నట్టు తోచింది. సుధాకర్ ఇలాంటివాడా?

తను అనుకున్న లాంటివాడు కానేకాదా? రామారావు తల తిరిగి పోతోంది. తన చెవుల్ని తను నమ్మలేక పోతున్నాడు. నిజమేనా ఇదంతా? సుధాకర్ యింత దుషుడా? ఇంత హీనుడా? అంత మంచికవి, అంత మంచి కవి! “నాకు లా లెటర్ వచ్చింది. లా లెటర్ వచ్చింది” అని దాన్ని

పట్టుకు వూరేగుతున్నాడా? ఇంకెంత మందికి చూపించాడో, వాళ్ళింకెంతెంత మందికి చెప్పతున్నారో!

“సుధాకర్ కి మేరేజ్ సెటిలైంది. తెలుసా మీకు?” అన్నాడు పక్కన నడుస్తూ మోహన్ రావు.

మళ్ళీ వులిక్కిపడ్డాడు రామారావు. “మేరేజ్ సెటిలైందా? సుధాకర్ కే!”

“ఏం? అంత ఆశ్చర్యపడుతున్నారు! ఆ అమ్మాయి ఫొటో కూడా చూపించాడు నాకు. వాళ్ళ బంధువులేనట. బాగా ఆ స్త్రీపరులట. ఆ అమ్మాయి యెక్కువగా చదువుకో లేదటగానీ, చాలా అందంగా వుందండీ ఫొటోలో.... ఫొటోలు నమ్మలేం లెండి. కోతులా వున్నవాళ్ళు కూడా రంభలా కనపడతారు ఫొటోలో. నిజంగా కూడా అందంగానే వుంటుందన్నాడు సుధాకర్. అదృష్టవంతుళ్ళెండి.”

“ఆ అమ్మాయిని ప్రేమించాడా సుధాకర్?”

“ప్రేమా గీమా లేదు. వాళ్ళ నాన్నగారు కుదిర్చిన సంబంధమే. పెళ్ళయ్యాక రాత్రీ పగలూ ప్రేమేలెండి” వెకిలిగా నవ్వాడు.

తల తిరిగిపోతోంది రామారావుకి.

“పెళ్ళి కుదిరిపోయిన వాడికి ప్రేమలేఖ రాసే పాపం ఆతనేం వెయ్యగలడు? కావాలంటే కొన్నాళ్లు ముచ్చట తీరుస్తాడు.”

రామారావు భగ్గున మండి “ఛీ! ఎందుకలా మాట్లాడతారు?” అని విదరించుకున్నాడు.

మోహన్ రావు కొంచెం జంకి “నేనన లేదండీ బాబూ! సుధాకర్ అన్న మాటలే నే నన్నాను. ‘ఏం రాస్తారండీ రిప్లై’ అని అడిగితే వ్యేసి వూరుకున్నాడు. ‘ప్రేమ వేరూ, పెళ్ళి వేరూ’ అని ఆతను చాలా క్లారిటీ అన్నాళ్ళెండి. అయినా సుశీల గురించి అంటే మీకెందుకంత రోషం? ఇంకెంత గ్రంథాలు నడుపుతారో ఈ అమ్మాయిలు! మళ్ళీ ఏమీ ఎరగనటు శిశువుకు సిద్ధం. ఎకనమిక్స్ డిసార్డుమెంటు అమ్మాయి శకుంతల లేదూ? ఏదో చేసిందో తెలుసా?” అని ఏదో చెత్త చెప్పబోతుంటే.

రామారావు అతని మాటలు వినకండా చరచరా వెళ్ళిపోయాడు. మేనోకి వెళ్ళకండా తిన్నగా రూమ్కి వెళ్ళిపోయాడు. మోహన్ రావు ఎంత చెత్తవాగుడు వాగాడన్నా అతనికేమీ వింతలేదు. వాడు మర్యాదగా మాట్లాడితేనే వింతపడాలి. అలాంటివాడుకూడా సుధాకర్ కి ఫ్రెండ్! రామారావు మనసుకి భరించలేనంత ఊభగా వుంది. తనకే ఘోరమైన అవమానం జరిగినట్టుగా వుంది. తనకీ అవమానమే ఇదంతా. తన స్నేహానికే ఘోరమైన అవమానం! సుశీలకి చెప్పెయ్యాలి అంతా. సుధాకర్ ఇంత నీచుడని చెప్పెయ్యాలి. తప్పకుండా చెప్పెయ్యాలి. కానీ.... నమ్ముతుందా? ఎవరి మాటలూ నమ్మనంటుందా? “అతని స్నేహితులు నీ గురించి తెగ వాగుతున్నారంటే” “అది సుధాకర్ తప్పెలా అవుతుంద”ంటుందా? సుధాకర్ మీద అంత ప్రేమతో వున్నా మనిషి తను చెప్పగానే నమ్ముతుందా? తననే ఆపార్థం చేసుకుంటుందా? ఎలాగైనా ఇతని సంగతి చెప్పి నమ్మించకపోతే ఈ నీచుడు ఏం రాసి మభ్యపెడతాడో ఆ అమ్మాయిని! తనకు పెళ్ళి కుదిరిన సంగతి చెప్పతాడో లేదో. నువ్వంటే నాకూ ఇష్టమేనంటాడేమో. ఆ అమ్మాయిని నమ్మించి, సర్వనాశనం చేసి.... నమ్మలేం. ఇలాంటివాళ్లు ఎంత పాపానికై నా తెగిస్తారు.

సుధాకర్ మీద ఎంత కోపంగా వున్నా సుధాకర్ గురించి ఇంత ఘోరంగా ఆలోచించ వలసిన పరిస్థితేర్పడిందేమిటనే ఆశ్చర్యం లోంచి తేరుకోలేక పోతున్నాడు రామారావు.

రవికుమార్ చెప్పిందీ, మోహన్ రావు చెప్పిందీ అంతా అబద్ధమేమో, అంతా తన భ్రమేమో, ఏమీ జరగలేదేమో అనిపిస్తోంది మళ్ళీ. తన కా వుత్తరం చూపించినప్పుడు సుధాకర్ ఏమీ అవకతవకగా మాట్లాడలేదే! వాళ్ళతో మాట్లాడి వుంటాడా? వాళ్ళే సందు దొరికిందని అతని మీద చెత్తచెత్తగా చెబుతున్నారా? అసలు అతనా వుత్తరం అంతమందికి ఎందుకు చూపించాలి? అతను చూపిస్తేనే కదా వాళ్ళకి తెలిసింది. అలా చేశాడంటే అందులోనే కావలసినంత నీచత్వం వుంది. ఎందుకలా చేశావని

అతన్నే అడగాలి. తనకేం మొహమాటం లేదు. అతన్ని అడిగి తెలుసుకున్న తర్వాతే సుశీలకు చెప్పడం మంచిది. అవును సుధాకర్ని తప్పకుండా అడగాలి.

సుధాకర్ని అడగాలన్న ఆలోచన రాగానే గబగబా వరండా చివరికి వెళ్ళి అతను రూమ్లో వున్నాడా అని చూశాడు. రూమ్ లాక్ చేసివుంది.

సుధాకర్ని అడగాలనుకున్న తర్వాత రామారావు మనసు కొంత శాంతించింది. తొందరపడి అతన్ని ఆపార్థం చేసుకున్నానేమో ననిపించింది. కానీ అతనికి పెళ్ళి కుదరడం నిజమైతే మాత్రం ఆ ఉత్తరాన్ని ఒక్కరికి చూపించినా కూడా క్షమించరాని నేరమే.

సుధాకర్ రూమ్కి వచ్చాడేమోనని నాలుగైదుసార్లు వెళ్ళి చూసి వచ్చాడు. సినిమాలకీ, షికార్లకీ పోయిన స్టూడెంట్స్ ఇంకా రాలేదు. ఎంత అర్థరాత్రి అయినా సరే సుధాకర్ని అడిగితీరాలని కూర్చున్నాడు రామారావు.

పది గంటలలోపలే సుధాకర్ వచ్చాడు. రూమ్ తాళం తీసి, బట్టలు మార్చుకుని పత్రికలు తిరగేస్తూ కూర్చునేప్పటికి రామారావు వెళ్ళాడు.

“నువ్వా” అని సుధాకర్ ఒకసారి తలెత్తి చూసి తనకేమీ పట్టనట్టు, మళ్ళీ పత్రికలు తిరగేస్తూ కూర్చున్నాడు.

అతనలా ప్రవర్తించాడన్న సంగతికూడా గమనించకుండానే రామారావు గదిలోకి వెళ్తూనే సీరియస్గా— “సుశీల వుత్తరం గురించి అందరికీ యెందుకు చెబుతున్నావు?” అన్నాడు.

సుధాకర్ ఒకసారి ఆశ్చర్యంగా చూసి “అందరికీయెవరికి చెప్పాను?” అన్నాడు.

“రవికుమార్కి చెప్పావు. మోహన్ రావుకి చెప్పావు. ఇంకెవరికి చెప్పావో నాకు తెలీదు, వాళ్ళిద్దరూ నాతో అన్నారు.”

“వాళ్లు నా కోట్ ఫ్రెండ్స్” అని యింకేం మాట్లాడకుండా సుధాకర్ మళ్ళీ పత్రిక చూడడం మొదలెట్టాడు.

“సుశీల గురించి వాళ్ళెంత చులకనగా మాట్లాడు తున్నారో తెలుసా?”

“అదన్న మాట నీ కంప్లయింట్!” అని వెటకారంగా నవ్వి “ఆ వుత్తరంలో రాసిందిచూస్తే వాళ్ళకలా మాట్లాడా లనిపించిందేమో, సుశీల గురించి మాట్లాడితే నీకేం?” అన్నాడు.

నాకు కాదు నీకుండక్కర్లా జ్ఞానం? నిన్ను నమ్మి వుత్తరం రాసిన అమ్మాయిని ఇంత అల్లరిపాలు చేస్తున్నావు. ఇదేనా నీ సున్నితత్వం?”

“రామారావ్! నోటికొచ్చినట్టు మాట్లాడకు. ఎవరైనా గౌరవించాలో నువ్వు చెప్పక్కర్లేదు నాకు. ఆ వుత్తరంలో నిజమెంతో, అబద్ధమెంతో అంతా తెలుసు నాకు.” అని చాలా నిర్లక్ష్యంగా చూస్తూ — “నా కవిత వీణమీద వాయిచిందట! తనకు వీణ వాయిచడం వచ్చని చెప్పటం కాదూ?” అన్నాడు వెటకారంగా.

“ఏం చెప్తే?” అని విస్తుబోయాడు రామారావు.

“నన్ను ఆకర్షించాలని ఎత్తు. నేను నడిచిన మెట్టుమెట్టునీ ముద్దెట్టుకో బుదేసిందట. పిచ్చెత్తిందేమో. నాలుగు కలిబొలి మాటలు రాసేసే నమ్మిస్తాననుకుంది. ముప్పై పైసల కవరుతో లక్షరూపాయల మొగుడు అప్పనంగా వస్తాడని ఆశపాపం. పెళ్ళి సంబంధాలకోసం అమ్మాయిలు ప్రేమలు నటించటం అందరికీ తెలిసిందే.”

రామారావు నిరాంతపోతూ తెల మొహం వేసి నిలబడాడు. ఛీ! నీతో మాటలేమిటని గిరుక్కున వెనక్కి తిరగాలనిపించింది. కొనీ అతనితో వాదించి, తర్కించి పోటాడాలనే పట్టుదలతో అలాగే నిలబడి “నువ్వు మాట్లాడాల్సిన మాటలేనా ఇవి?” అన్నాడు మండిపడిపోతూ.

“ఏం నేనిప్పుడేం కాని మాటలన్నాను?” అని సుధాకర్ చెక్కు చెదరని శాంతంతో చూశాడు.

“ఆ ఉత్తరం నేను తిరిగి నీ కిచ్చినప్పుడు నువ్వేమన్నావు? ఎంత అదృష్టవంతుడివో అంటావనుకున్నానే! అనలేదూ? అంత అదృష్టంగా కనపడ్డ విషయం ఇంత చులకనై పోయిందేం ఇప్పుడు”

“నువ్వేమంటావో చూడాలని అన్నాను గానీ, ఆప్టాల్. సుశీల లాంటిది నన్ను కోరిందంటే అదృష్టమేమిటి? చాలా సామాన్యమైన విషయం అది నాకు. నేను “వూ?” అనలేగానీ లక్షమంది అమ్మాయిలు వాలతారు నా కాళ్ళమీద. వాళ్లు కోరితే సరిపోతుందా! నేను కోరక్కర్లేదూ? సుశీల కన్నా అందగ తైని ఎప్పుడో సెలక్టు చేసుకున్నాను నేను.”

“అయితే ఆ మాటే చెప్పేసి ఆ అమ్మాయి వుత్తరం ఆ అమ్మాయికి పంపించేస్తే ఎంత మర్యాదగా వుండేది?”

“మర్యాదగా ప్రవర్తించిన వాళ్ళతో మర్యాదగానే ప్రవర్తిస్తాం.”

“అంటే? ప్రేమలేఖ రాయడం మర్యాదలేని పనా!”

“అంత బరి తెగించి గోలపెట్టడం మాత్రం మర్యాదలేని పనే. ప్రేమ స్త్రీ హృదయంలో గుప్తంగా వుండాలి. ఆప్పుడే దానికి అందం. సిగ్గు విడిచిన ఆడదాన్ని ఏ మొగాడూ చేరనివ్వడు. నాలాంటి కవి అసలే కన్నెత్తిచూడడు— నాకుకాబోయే భార్య ఫోటో చూస్తావా? పల్లెటూళ్ళో పెరిగిన పిల్ల. ఎంత అమాయకమైన కళ్ళో. ఎంత ముగ్ధ మనోహర రూపమో చూస్తావా?” అంటూ సుధాకర్ చేతిలో ప్రతిక అవతల పెట్టి లేచి డ్రాయరు తీశాడు.

అతను కావాలనే అంత గర్వంగా మాట్లాడి, అంత గర్వంగా ప్రవర్తిస్తున్నాడవి గ్రహించిన రామారావు తన కోపాన్నీ, ఆవేశాన్నీ ఆపు కోడానికి ప్రయత్నించలేదు. “ఒకమ్మాయి ప్రేమలేఖ రాయడం బరితెగించడంలా కనపడింది నీకు. “నీ కోసం సిద్ధంగా వున్నాను యెప్పుడు రమ్మంటావు” అని అడుగుతున్నట్టు కనపడింది. ఆహా! ప్రేమ కవిత్వంతో ప్రతిక అన్నీ ముంచెత్తే ప్రేమ కవివి కదామరి! అందుకే ప్రేమ హృదయాన్ని యింత గొప్పగా అర్థం చేసుకున్నావు. ఇప్పుడర్థమైతేంది నీ కవిత్వ రహస్యం. హృదయంలో స్పందన లేకండా డిక్టరీలు వెతికి పదాలుపోగేసి గారడీ కవిత్వం రాసేవాడికి నిజమైన హృదయానుభూతులెలా అర్థమౌతాయి? ఆ వుత్తరంలో రాసిన మాటలన్నీ నీ కలిబొల్లి కబుర్లలాగా,

నిన్ను ఆకర్షించడానికి వేసిన ఎత్తులాగా కనపడ్డాయి. ప్రేమ కవిత్వం రాసే కవికి జీవితంలో ప్రేమ అంటే మాత్రం ఇంత హేళన, ఇంత వెక్కిరింతా? ఇంతకాలం నిన్ను ఎంత గుడ్డిగా నమ్మానో! నీ స్నేహం దొరకడమే నా ఆదృష్టం అనుకున్నాను, నువ్వు నా రూమ్ కి రావడమే నాకు గౌరవం అనుకున్నాను. పాపం సుశీలకి ఘోరమైన అవమానం జరిగితే జరిగింది కానీ, ఇప్పటికే నా నీ అసలు రంగు బయట పడింది ఇప్పటికే నా నీ గురించి తెలిసింది."

రామారావు ధోరణికి సుధాకర్ బి తర పోయాడు మొదట! అనుకోని విషయం జరుగుతున్నట్టు త తర పడ్డాడు. అంతలోనే తనూ కోపంగా ఎదుర్కొన్నాడు. "నీ రంగు బయటపడిందిలే. నీ చుప్పనాతి బుద్ధి ఎవడికి తెలీదనుకున్నావు? నా వు తరం చూసూ జెలసీతో ఎంత కుళ్ళిపోయావో నేను గ్రహించలేదనుకున్నావా? నీ ప్రేయిరాల్ని నేను దోచుకున్నట్టు అంత ఏడుపు మొహం పెట్టావుగానీ నోరు తెరిచి ఒక్కమాట అన్నావా, సంతోషంగా నాతో! మిగిలిన వాళ్ళందరూ వాళ్ళ కెలాతోసే అలా కామెంట్ చేశారు గానీ నువ్వు మాత్రం మూతి ముడుచుకుక్కూర్చున్నావు. అప్పుడు అసహ్యం వేసింది నిన్ను చూసే. నేను చాలా సెన్సిటివ్ కాబట్టే నీ కుళ్ళుబుద్ధి చూసికూడా పోనీలెమ్మని వూరుకున్నాను.

"ఓహో! చాలా సెన్సిటివ్ నువ్వు! నాకు ప్రేమలేఖ వచ్చిందో" అని వూరంతా తిరగడంలోనే తెలిసింది నీ సెన్సిటివ్ నెస్."

"తిరిగితే తిరుగుతాను. అది నా ఇష్టం. నువ్వు ఎంత ఏడ్చినా లాభంలేదు. మొగాడివై తే నువ్వు సంపాయించుకో ప్రేయిరాళ్ళని.

"ఛీ! రాసేది ప్రేమ కవిత్వం. కూసేది బూతుకూతలూ" అని చీత్కరిస్తూ రామారావు బయటికి వెళ్ళిపోయాడు. గదిముందు జేరిన స్టూడెంట్స్ కొందరు తెల్లబోయి చూస్తూ నిలబడ్డారు.

ఒకరిద్దరు స్టూడెంట్స్ నెమ్మదిగా రామారావు గదిలోకొచ్చి "ఏం జరిగింది? సంగతేవిటి?" అని వాకబు చెయ్యబోయారుగా నేనీ

రామారావు ఒక్క మాటకూడా చెప్పకండా “నేనేమీ చెప్పలేను. నాకిష్టం లేదు. ప్లీజ్! వన్ను ఇబ్బంది పెట్టకండి!” అని చెప్పి పంపించేశాడు.

సుధాకర్ అంత ఘోరంగా ప్రవరించాడంటే ఇంకా నమ్మకశక్యం కాకుండా వుంది రామారావుకి. “ప్రేమ పేరే తే అర్హతెక్కడది నీకు? నీ కవిత్వాలన్నీ పట్టుకుపోయి వెయ్యి నిలువుల లోతున పాతిపెట్టు” అనికూడా చెప్పిరాలేదే అని చాలా పశ్చత్తాపపడ్డాడు.

సుధాకర్ ప్రవర్తనని రామారావు న్యాయంగానే అసహ్యించు కున్నాడు గానీ, అతనలా ప్రవరించడానికి మూలకారణం ఏమిటో మాత్రం సరిగా అర్థం చేసుకోలేక పోయాడు.

సుశీల వుత్తరాన్ని మొదటిసారి చదవగానే సుధాకర్ చాలా తల దిల్లాడు. చాలా సంతోషించాడు. ఒక అమ్మాయి హృదయంలో తనకు అంత స్థానం వుందా అని గర్వపడ్డాడు. తనజన్మంతా అంత ప్రేమ వారాసిలో ఓలలాడడం కన్నా వేరేమీ అక్కర్లేదనుకున్నాడు. అతని సహజ లోక జ్ఞానాన్ని మరుగుపరచిన ఆ నాలుగు క్షణాలూ కరిగిపోగానే అతని కీర్తి బానిసత్వం, ఆస్తి బానిసత్వం, తండ్రి బానిసత్వం అతన్ని మళ్ళీ వాస్తవ జగత్తుకి తెచ్చాయి. తనకు సంక్రమించబోయే రెండులక్షల ఆస్తికాంతి- సూర్యకాంతి లాగా మెరిసి, చీకట్లను పారదోలింది.

కొన్నిక్షణాలు తీవ్రమైన వూగిసలాటలో కొట్టుకున్నాడు- కవిగనకే ఆ సంబంధం తన తండ్రి కుదుర్చుతున్నాడు. ఇంకా నిరణయం కాలేదుగనక తను కాదనుకుంటే గెంటెయ్యగలడు. కానీ, దానితోపాటు అస్తి, కీర్తి, ధనికులైన బంధువులూ, దొరకబోయే పెద్ద వుద్యోగం, భవిష్యత్ మార్గం నున్నని తారురోడ్డే- ఆ అమ్మాయి తన కవితా సౌందర్యాన్ని ఆస్వాదించ గలదా అన్న సంకోచం ఒక్కటితప్ప.

సుశీల వుత్తరం కొన్ని క్షణాలు అతన్ని తుఫానులో చెట్టుని వూపేసినట్టు వూపేసి మోడుచేసింది. తనని సుశీల కోరుతున్నట్టుగా “ఆ వ్యక్తి” కోరడం లేదు. తనుకూడా ఏ మూలో కాస్త నిజంగా వున్న

రసహృదయంతో సుశీలలాంటి ప్రియురాలిని కోరుతున్నట్లుగా “ఆవ్యక్తి”ని కోరడం లేదు. కానీ సుశీల లక్షలు చేసే ప్రేమ యివ్వగలదేమో గానీ లక్షలు యివ్వలేదు కదా?

క్షణికమైన మనస్సంఘర్షణలో పచ్చపచ్చని వూహలు రాలి మోడైంది హృదయం.

అతను ప్రేమవేపే వొంగాడు- ఆ సి మీద ప్రేమవేపు!

ఆ సిమీద ప్రేమని వొదులుకునే తెగువ తనకు లేదని గ్రహించు కున్న క్షణంలోనే సుశీల ప్రేమ మీద చిన్నచూపు ప్రారంభమైంది. ఆ ప్రేమలో ఏదో లోపంకోసం, అవరాధం కోసం అతని మనసు తారటా డింది. ఆ ప్రేమ లేఖంతా వెతికి వెతికి చివరికి కనిపెట్టాడు. అది తనని ఆకరించే యె తనీ, ప్రేమలేఖని యెరబెట్టి మొగుణ్ణి సంపాదించే ప్రయత్నమనీ, స్త్రీ హృదయంలో ప్రేమ గుంభనగా వుండాలి గానీ అంత బట్టబయలు కారాదని సూత్రీకరణ చేసి సుశీల ప్రేమ వట్టి బూటకమని నిర్ణయించుకున్న తర్వాతే ఆ యువ కవికి ఆత్మ శాంతించింది. ఆ ప్రేమ లేఖని లోకంలో ప్రదర్శించడం తనకు కీరే నని గ్రహించాడు గనక ఆకీర్తికూడా సాధించ దలిచాడు. దానితోపాటు తన నిర్ణయాన్ని తన మిత్రులంతా సమర్థిస్తారని ఆశించాడు. అతననుకున్నట్టే మోహన్ రావు ఆ వుత్తరం చూసి- “ఇదేం తలనెప్పోయ్ నీకూ? సుశీలంటే ఆ పొడుగా నల్లగా వుంటుంది ఆ అమ్మాయేగా? చాలాసార్లు చూశాలే. విద్యానగర్ అనుకుంటా వాళ్లుండేది. వాళ్ళ నాన్నకేం వుద్యోగం? వాళ్ళింట్లో వూరు కుంటారా ఇలాంటి వుత్తరాలురాసే- ఇంట్లో తెలిసేటు రాసారేవిటే. దండగ లెద్దూ ఇలాంటి వ్యవహారం నీకు....” అనేశాడు గబగబా. అతని మాట లన్నీ సుధాకర్ కి వీణ స్వరాలలాగా కనపడ్డాయి. మోహన్ రావు తన క్షేమంకోరే మిత్రుడని పూర్వం కన్నా బాగా అర్థం చేసుకున్నాడు.

ఆ వుత్తరం చూసి కృష్ణారావు కూడా అలాగే అన్నాడు - “మీ పెద్దవాళ్లు వొప్పుకుంటే ఫర్వాలేదేమో.... అన్నట్టు వీళ్ళేం కులం? మీ

నాన్నగారు ఒప్పుకుంటారా?" అని నాన్నగారి భావాల సేకరణలోకి దిగాడు.

"భలే చాన్సు కొట్టేశావోయ్. ఇంకేం? ఇవ్వాలే సినిమాకి తీసుకు పో" అని ఆభినందించాడు ఇంకో ఫ్రెండ్ సుధాకర్ని.

ఆ వుత్తరం చూసిన ఐదారుగురిలోనూ రామారావు ఒక్కడే ఒక్క మాటకూడా మాట్లాడ లేదు. మెత్తగా నవ్వి వూరుకున్నాడు. సుధాకర్ రెట్టించినా కూడా జవాబు చెప్పకుండా నవ్వి వూరుకున్నాడు.

ఆ ప్రేమ లేఖని మోహన్ రావుకీ, కృష్ణారావుకీ; ఇంకా అలాంటి వాళ్ళకీ గాక, రామారావు లాంటి వాడికి కూడా చూపించడమే సుధాకర్ చేసిన పొరపాటంతా.

రామారావు ఆర్ధరాత్రిదాకా ఆలోచించి, ఆలోచించి, జరిగిందంతా సుశీలకు చెప్పేయ్యాలనే నిశ్చయానికొచ్చాడు. లేకపోతే తనూ అతనిలాగే దుర్మార్గుణులుతానని భయపడ్డాడు.

*

*

*

త్రను ఉత్తరం రాసిన మూడోరోజు సుశీల కాలేజీకి వెళ్ళడం మానేసింది.

ఆ రోజు సుధాకర్ దగ్గర్నించి తప్పకుండా జవాబు వస్తుందని యెదురు చూస్తూ ఇంటిదగ్గరే కూర్చుంది. గేటుతీసుకుని వాకిట్లోకి వస్తోన్న పోస్టుమేన్ సాక్షాత్తు దేవదూతలాగే కనిపించాడు.

సుశీలకో కవరు కూడా యిచ్చాడు. సుధాకర్ కి యిచ్చిన పద్ధతిలోనే రాసివుంది యెడ్రస్. సంతోషంతో మూర్ఖ పోతాననుకుంది సుశీల.

కవరు చించి వుత్తరం తీసి గబగబా చదవడం మొదలెట్టి తుళ్ళి పడింది. మొహం చిట్టించింది. ఆశ్చర్యపడింది. ఉత్తరం అంతా చూసే చాలా కోపం వచ్చింది. ఆది సుధాకర్ రాసిన జవాబు కాదు. ఎవరు

రాశారో సంతకం వివరంగా తెలీడంలేదు. అతిప్రవయత్నం మీద చదివితే “మోహన్” అయివుండొచ్చని పిస్తోంది. ఉత్తరం అంతా వెకిలి మాటలతో, పిచ్చి పిచ్చిగా వుంది. “ప్రేయసీ!” అని వుత్తరం మొదట్లోనే ఒక చెత్త కూత కూశాడు, “నీ హృదయం అన్యులకే గాని నాకు దక్కదా? నీ హృదయం మీద పడి ముద్దాడాలనీ, నిద్రించాలనీ నా హృదయం కలవ రిస్తోంది ప్రేయసీ!” “నీకు దక్కని వాడికోసం యెందుకు అర్రులు చాస్తావు? మిగిలిన వాళ్ళెవరూ నీకు పనికిరారా?”

“నీ శయ్యపై నాకు చోటు ఇవ్వవా?” సుశీల రెండు మూడుసార్లు అక్కడక్కడా చూసి కోపంతో ఉత్తరం చింపేసింది. మొహమంతా జేవు రించి, కోపంతో వొణుకుతూ కూర్చుంది—ఆలోచనలో మునిగి. సుధాకర్ కి వుత్తరం రాసిన సంగతి ఇతనికెలా తెలిసింది? ఆ వుత్తరం చూశాడా ఇతను? ఎలా చూస్తాడు? సుధాకర్ ఏ బల్ల మీదనైనా పెట్టాడా? అతను రూమ్ లో లేని సమయంలో ఇతను వచ్చి వుత్తరం తీశాడా?— ఆలోచిస్తోన్న కొద్దీ ఆ చెత్త వుత్తరం ఒక గొప్ప సంతోషవార్తని మోసుకొచ్చిందన్న సంగతి అర్థమైంది. తన వుత్తరం సుధాకర్ కి చేరిందన్నదే ఆ సంతోష వార్త. తన వుత్తరం ఆయనకు చేరింది. అంతేచాలు. ఎక్కడో జాగ్రత్త పరిచే వుంటారు. ఈ దుష్టుడు ఆయనకు తెలీకుండా ఆ వుత్తరం చూసి ఆ ఎర్రడెన్ సంగ్రహించి వుంటాడు— అనుకుంటే సుశీల మనసెంతో తేలిక పడింది. కొంత ఆతృతతగ్గి మధ్యాహ్నం కాలేజీకి బయల్దేరింది. బస్ స్టాప్ లో దిగి కాలేజీవేపు నడుస్తోంటే కేంటీన్ లోంచి హడావిడిగా వస్తూ ఒక స్టూడెంట్ సుశీలతో పాటు నడవడం మొదలెట్టాడు.

“మీరిప్పుడే వస్తున్నారా?” అన్నాడు.

సుశీల కొంచెం ఆశ్చర్యపడి “అవునండీ” అంది.

“మీ పేరు సుశీల కదూ? తెలుసులెండి— అవునో కాదో అని అడిగాను” అన్నాడు.

“అవును” అంది సుశీల ముఖావంగా.

“మీకు కవిత్వం అంటే చాలా ఇష్టం కదండీ!” అన్నాడు.
సుశీల మాట్లాడలేదు.

“నేనూ కవిత్వం రాస్తానండీ. కొన్ని కవితలు కూడా పత్రికల్లో
పడ్డాయి” అన్నాడు.

“నేనూ అంటే?” అంది.

“అదే మీ క్లాస్ మేట్ సుధాకర్ గారు మంచి కవిత్వం రాస్తారు
కదండీ. మీకు తెలిసే వుంటుంది. మీకు కవిత్వం అంటే చాలా ఇష్టమని
ఎవరో అన్నారు. నేనీమధ్యనే నాలుగైదు కవితలు రాశాను. ఫ్రెండ్ర్లంతా
చదివి చాలా బాగున్నాయన్నారు. ప్లీజ్! మీరు కూడా చూస్తారా. శ్రమ
అనుకోకపోతే” అంటూ పుస్తకాల మధ్యనించి ఒక నోట్ బుక్ తీసి
యివ్వబోయాడు.

సుశీల అతని ప్రవర్తనకి చాలా ఆశ్చర్యపడుతూ “నాకేం తెలీదు
కవిత్వం గురించి. కావాలంటే సుధాకర్ గారికి చూపించండి. ఆయనెంతే
యేమైనా సలహా లవీ ఇవ్వగలరు” అంది.

“ఆయనకీ చూపిస్తాననుకోండి! దయచేసి మీరు కూడా చూసే
చాలామంది అభిప్రాయాలు సేకరిస్తున్నానండీ” అంటూ నోట్ బుక్ సుశీల
మొహం దగ్గిరికి తెచ్చి సుశీల చేతిలో పుస్తకాలమీద పెట్టేయ్య బోయాడు.

ఆ నోట్ బుక్ మీదనించి ఒకరకం సెంట్ వాసన కొట్టింది సుశీల.
మొహానికి. ముక్కు మొహం యెరగని వ్యక్తి అంత మోటుతనంగా ఆ
నోట్ బుక్ తన పుస్తకాలమీద పెడుతోంటే సుశీలకి వొళ్ళు మండి
పోయింది.

“సారీ! నా కిష్టంలేదు. తీసేసుకోండి” అని అతని పుస్తకం అతని
కిచ్చేసి తన దారిన తను వచ్చింది.

ఆ పూట క్లాసులో సుధాకర్ లేడు.

సుశీల మనసంతా గందరగోళంగా వుంది.

“నేనూ కవిత్వం రాస్తానండీ” — అనడం, తనని కవిత్వం చదవ
మని బలవంతపెట్టడం. తనకు కవిత్వం ఇష్టమని ఎవరో అన్నారనడం —

అంతా ఆయోమయంగా వుంది. కేవలం కవిత్వం మీద అభిప్రాయం తెలుసుకునే ధోరణితో అడిగినట్టు లేదు. అయినా తన అభిప్రాయం ఎందుకు? తనేమన్నా కవిత్వం రాసే మనిషా?

సుధాకర్ కి రాసిన ఉత్తరం సంగతి ఇతనికి కూడా తెలిసిందా? ఎలా ఎలా తెలుసుంది? సుధాకర్ చూపించాడేమో! - చీ! ఏమిటి ఆలోచనలు? సుధాకర్ చూపిస్తాడా? ఎందుకు చూపిస్తాడు? - లేకపోతే ఎలా తెలుసుంది వేరే వాళ్ళకి? ఆయన జేబులోంచి ఆ పుత్రరం ఎక్కడైనా పడిపోతే వీళ్ళవరైనా చూశారేమో! లేకపోతే ఆ మోహన్ అనే అతనే సుధాకర్ రూమ్ లో పుత్రరం చూసి ఇతనికి ఖూడా చెప్పాడేమో! ఏదో జరిగే వుండాలి. ఆ సంగతి బైటపడబట్టే వీళ్ళిలా ప్రవర్తిస్తున్నారు. తను యిష్ట పడుతుండేమోనని వెకిలి ప్రయత్నాలు చేస్తున్నారు. సుధాకర్ అంత అజాగ్రత్తగా పెట్టుకున్నాడా తన ఉత్తరం? సుశీలకి పిచ్చెత్తినట్టుగా వుంది ఆలోచనల్లో. రమణి కూడా రాలేదు ఎందుకో. కాస్త మాటల్లోపడి మరిచి పోతే కొంతసేపైనా బాగుండేది." అని దిగులు పడింది.

రెండు పిరియడ్లు ఎలాగో గడిచాయి, లాస్టవరు ఖాళీ. ఆందరూలేచి గబగబా పరిగెత్తారు. సుశీల కూడా లేచి వెళ్ళబోతుంటే రెండు బెంచీల ఆవతలనుంచి రామారావు "సుశీలగారూ!" అని పిలుస్తూ దగ్గరికి వచ్చాడు.

"మీతో కొంచెం మాట్లాడాలండీ" అన్నాడు.

సుశీల ఆశ్చర్యపడుతూ, "ఏమిటి?" అంది.

రామారావు ఎలా చెప్పాలో తోచక తికమక పడ్డాడు.

"చెప్పండి" అంది పుస్తకాలు బెంచీమీద పెట్టి.

"ఇక్కడకాదు. గార్డెన్ లో ఎక్కడైనా కూర్చుంటే బాగుంటుంది."

"అసలు సంగతేమిటో చెప్పండి?"

"సుధాకర్ గురించి కొంచెం మాట్లాడాలి మీతో." సుశీల ఆత్యంత అణుచుకుంటూ "సుధాకర్ గారేమన్నా చెప్పమన్నారా?" అందికళ్ళువచ్చి.

"అదికాదు. నేనే మీకు చెప్పాలను కుంటున్నాను."

“సుధాకర్ గురించి నాకు చెప్పడం ఎందుకూ?” అని కొంచెం కోపం తెచ్చుకుంది.

ప్లీజ్! నన్నర్థం చేసుకోండి మీరు. సుధాకర్ కి వుత్తరం రాసిన నంగతి నాకు తెలుసు. మీవిషయంలో అతను చాలా అసహ్యంగా ప్రవర్తిస్తున్నాడు. మీ ఉత్తరం అందరికీ చూపిస్తున్నాడు. నాక్కూడా చూపించాడు.

సుశీల తన చెవులకేం మాటలు వినపడ్డాయో గ్రహించనట్లుగా ఆ మాటలు అర్థం కానట్లుగా చూసింది మొదట. తెల్లబోతూ చూసింది. నమ్మకం లేనట్లు చూసింది. నిర్ఘాంతపోయినట్లు చూసింది. కొయ్యబారిన మనిషిలాగా అలాగే నిలబడి పోయింది.

రామారావుకి భయం వేసింది. ఆ అమ్మాయి అలాగే నిలబడి ప్రాణాలు విడిచేస్తుందేమోనని, “ప్లీజ్ సుశీలా, ఎక్స్ క్యూజ్ మీ. ఏక్స్ క్యూజ్ మీ....” అంటూ ప్రాధేయపడ్డాడు.

సుశీల నిలబడలేక పోతున్నట్లు బెంచీమీద కూర్చుంది. డెస్క్ మీదకి తల వంచేసుకుంది.

రామారావుకి చాలా తప్పు చేశానేమో ననిపించింది. చాలాకఠినంగా ప్రవర్తించానేమో ననిపించింది. సుశీలని పలకరించాలంటే భయం వేసింది.

ఇంకా జాగ్రత్తగా చెప్పాల్సింది. అంత తొందర పడకుండా చెప్పాల్సింది అని నొచ్చుకుంటూ నించున్నాను.

కొంతసేపటికి సుశీల లేచి పుస్తకాలు పట్టుకుంది.

“నా కెలా చెప్పాలో తెలీలేదండీ. మీకు చాలా బాధ కలిగించాను. నన్ను క్షమించండి” అని మళ్ళీ ప్రాధేయ పడ్డాడు.

“పదండి వెళ్దాం” అంది సుశీల గుమ్మం వేపు నడుస్తూ.

“ఇద్దరూ లాండ్ స్కేప్ గార్డెన్ లో కూర్చున్నారు. గార్డెన్ లో చాలా దూరంగా అక్కడక్కడా నలుగురైదుగురు సూడెంట్స్ మాత్రం వున్నారు.

కూర్చున్న తర్వాత కూడా రామారావు వెంటనే ప్రారంభించలేక పోయాడు. సుశీలకు నమ్మకం కలిగేలాగ చెప్పాలని ఆలోచిస్తూ కూర్చున్నాడు.

“చెప్పండి” అంది సుశీల చాలా దిగాలు పడుతూ.

“మీకెలా చెప్పాలో....”

“ఎలా జరిగితే ఆలా చెప్పండి.”

“ఎలా జరిగిందో వింటే మీకు చాలా బాధ కలుగుతుంది. అసలు మీకీ విషయం చెప్పాలా వద్దా అని నేను చాలా ఆలోచించాను. చాలా విధాల ఆలోచించాకే మీకు తప్పకుండా చెప్పాలని నిర్ణయించు కున్నాను” అని ప్రారంభించి సుధాకర్ తన గదిలోకి రావడం, తనకో వుత్తరం చూపించి చదవమనడం తను చదవడానికి సంకోచిస్తోంటే తనని వొత్తిడి చెయ్యడం నించీ అన్ని విషయాలూ చెప్పకొచ్చాడు.

“ఇదంతా నిజమేనా?” అన్న సందేహం తోటి, “సుధాకర్ ఇలా ప్రవర్తించాడా?” అన్న జుగుప్సతోటి సతమతమైపోయింది సుశీల. సుధాకర్ తన వుత్తరం గురించి ఇతరులకు చెప్పే శాడనడానికి సాక్ష్యం దాని సంగతి బయటికి తెలియడమే. సుధాకర్ ప్రమేయం లేకండా అది ఎలాగో బైటపడిందని ఇంకా తనని తను నమ్మించుకోడానికి ప్రయత్నిస్తే అది తనని తాను వంచించుకోవడమేనని సుశీలకి పూర్తిగా నమ్మకం కలిగింది. రామారావు మాటలు వింటూ సుశీల తన విచారాన్నీ, కోపాన్నీ ఆపుకోలేకపోయింది. “నిజంగా అన్నాడా ఆ మాటలు?” అని నాలుగైదు సార్లు మధ్య మధ్య అడిగింది.

“అతన్ని ఆకర్షించడానికే ఆ వుత్తరం రాసినట్లనుకున్నాడతను. ఆడపిల్లలు పెళ్ళి సంబంధాల కోసమే ఇలాంటి ప్రేమలు నటిస్తారన్నాడు” అని రామారావు చాలా సంకోచపడుతూ చెప్పే, సుశీల కత్తిదెబ్బ తగిలినట్లు చూసింది. ఆమె కళ్ళల్లో గిర్రున నీళ్ళు తిరిగాయి. “నిజంగా అన్నాడా?” అని అడిగింది.

“ప్రామిస్! నన్ను నమ్మండి. మీతో అబద్ధం చెప్పవలసిన అవసరం నాకేముంది? సుధాకర్ ప్రవర్తనకి నేను ఇప్పటికీ షాక్ అవుతున్నాను. ఇక మీరెంత అవ్వాలో! పరిస్థితిని కొంచెం జీర్ణించుకోడానికై నా అవకాశం లేకుండా విషయాలన్నీ ఒకదానివెనక ఒకటి గబగబా జరిగాయి. ఇదంతా జరిగిందా అని నా మనసు కిప్పటికీ సందేహంగానే వుంది. మీరు అతనికి ఉత్తరం రాసినందుకు నేను జెలసీగా ఫీలయ్యానని నామీద కూడా పెద్ద అభాండం వేశాడు. ఎందుకలా అనుకున్నాడో నాకిప్పటికీ అర్థం కావడం లేదు. ‘నీకు పెళ్ళి సెటిలైపోతే ఆ మాటే చెప్పేస్తూ ఆ అమ్మాయి ఉత్తరం ఆ అమ్మాయికి పంపించేస్తే బాగుండేది కదా’ అని నే నడిగానని, ఇక అవాకులూ చెవాకులూ వాగడం మొదలెట్టాడు....”

సుశీల చెంపలు తుడుచుకుంటూ—“అతనలా చేస్తే ఎంత బాగుండేది!” అంది నెమ్మదిగా.

“ఎంత సామాన్యుడై నా అలా చేస్తాడు. ఇతను సామాన్యుడి కన్నా హీనుడిగా వున్నాడనుకోవాలి. ప్రేమ అడవాళ్ళ మనసులో గుంభనగా వుండాలి గానీ, ఇలా బట్టబయలు కాకూడదట....”

“అంటే?”

“ఏమో, అతనేమంటున్నాడో నాకూ అర్థం కాలేదు. “ప్రేమ లేఖ రాయడం తప్పా?” అని అడిగాను. ఏదో వాగాడు. చెప్పడానికి నాకే సిగ్గుగా వుంది. అతని గురించి ఈ విషయాలన్నీ మీకు తెలీకపోతే, అతను మీతో ఏం నాటకం ఆడతాడో, మీరేం చిక్కుల్లో పడతారో అని మీకు చెపుతున్నానుగానీ.... నన్ను నమ్ముతున్నారా నిజంగా? లేకపోతే నేను సుధాకర్ మీద చాడీలు చెపుతున్నాననుకుంటున్నారా?”

“నేనలా అనుకోడం లేదండీ. మీరు చెప్పేదంతా నిజమేననుకుంటున్నాను.”

ఆ వుత్తరం రాసిన తరువాత సుశీలకి సుధాకర్ రెండుసారు కనబడ్డాడు. ఒకసారి క్లాసులో కనబడ్డాడు. ఒకసారి లైబ్రరీకి వెళ్తోంటే కన

బడ్డాడు. అక్కడ అతను ఎవరితోనో మాట్లాడుతూ నించున్నవాడల్లా దూరంగా సుశీలని చూడగానే పక్కనే రాతిమీద కాలుపెట్టి, సిగరెట్ కాలుస్తూ, ఏదో పోజు ఇచ్చినట్టు నిలబడ్డాడు. సుశీలకు మనసు చివుక్కుమనిపించింది. అతనలా నించోవడంలో ఏదో లెక్కలేనితనం. లక్ష్యంలేని తనం.... అలాంటి ఏదో భావంతో అతడు ప్రవర్తించి నట్టనిపించింది. అలా ప్రవర్తించా దేమిటి, ఆలా ప్రవర్తించాదేమిటి, ఆలా ప్రవర్తించా దేమిటి" అని సుశీల గుండె అప్పటి నించీ, ఒక ఆపశ్యతితో కొట్టుకుంటూనే వుంది. చాలాసార్లు దాన్ని మరిచిపోయినా ఎక్కడో గుర్తు వుంటూనే వుంది.

రామారావు మాటలు వింటోంటే సుశీలకి తనా వు తరం రాయడం ఎంత పొరపాటెందో అర్థమౌతోంది. "ఎంత తొందరపడ్డాను", "ఎంత తొందరపడ్డాను" అనే ఘోషప్రారంభమైంది మనసులో.

"రామారావుగారూ! ఒక్కమాట చెప్పండి. అతన్ని ఆకర్షించడానికే నేనా వు తరం రాశాననుకున్నారా మీరు కూడా?"

"ఎందుకంత ఫీలవుతారు? నేనూ అలాగే అనుకున్న వాణ్ణయితే అతని గుంపులోనే చేరేవాణ్ణి కదా? ఈ సంగతులన్నీ మీకెందుకు చెప్ప తాను?" అని రామారావు అంటే సుశీలకు చాలా నమ్మకం కలిగింది.

రామారావు చాలా సీరియస్ గా చర్చిస్తున్నట్టు అన్నాడు. "నేను ఒక రకంగానూ, మీరింకో రకంగానూ యిద్దరం పొరపాటు చేశామని పిస్తోంది. అతని కవిత్వం మాత్రమే చూసి అతనితో స్నేహమో. ఇంకోటో కావాలనుకోవడం పొరపాటు కాదూ? పాడగలిగేవాళ్ళు పాడతారు. ఆడగలిగే వాళ్ళు ఆడతారు. రాయగలిగేవాళ్ళు రాస్తారు. వాళ్ళలోవుండే కళాత్మక శక్తిని మాత్రం చూసి దానివల వాళ్ళు స్నేహితులుగానో ప్రിയులుగానో పనికి వస్తారనుకోడం చాలా పొరపాటేనండీ?"

ఒక కవి ఆరోగ్యవంతుడో కాదో చూడాలంటే డాక్టరు అతని కవిత్వం చూస్తాడా? అతని నాడి చూస్తాడు, గుండెచూస్తాడు. పూపిరితిత్తులు

చూస్తాడు. అలాగే ఒక కవి మంచి మనిషో కాడో, మంచి స్నేహితుడిగా పనికివస్తాడో లేదో చూడాలంటే అతని వ్యక్తిగత జీవితం చూడాలి. అతని సంభాషణలు వినాలి. అతని ప్రవర్తన గమనించాలి. అంతేగానీ పుస్తకాల్లో రాసేదీ, వేదికలెక్కి మాట్లాడేదీ చూసి అదంతా నమ్మడం వాళ్ళు గొప్ప వాళ్ళనుకోవడం చాలా తెలివితక్కువేనండీ”

“రాసినదాన్నిబట్టి రాసిన వాళ్ళ భావాలు తెలిసిపోతాయి కదా!” అంది సుశీల చాలా అనాసక్తిగానూ, నిరుత్సాహంగానూ.

“భావాలకేంలెండి, ఏ భావాలవల్ల కీర్తివస్తుందంటే ఆ భావాలు తమకు వున్నట్టు రాయొచ్చు. వాళ్ళు చాలా గొప్ప భావాలు గల వాళ్ళలాగా కనపడొచ్చు!”

“అలాంటివాళ్ళను తెలుసుకోలేమా!”

“ఏం తెలుసుకున్నాం యిప్పుడు? ఏమైంది యితని విషయంలో? ప్రేమ గురించి అతను యెంతెంత గొప్పలు రాశాడు! ప్రేమ గురించి సుధాకర్ యింత నీచంగా మాట్లాడగలడని నేనైతే కలలో కూడా అనుకోలేదు. ప్రేమయి కోసం ఆకాశాలు వెతికేవాడు పాతాళానికి జారి డబ్బుకి అమ్ముడుపోతాడని అనుకున్నామా? “ఆ కవిత రాసినప్పుడైతే చాలా సిన్సియరుగా వున్నాడుగానీ తర్వాతే మారిపోయాడంటారా? నేనలా అనుకోను అప్పుడూ దొంగే. ఇప్పుడూ దొంగే అతను. మనకి అనుభవాలేక అర్థం చేసుకోలేకపోయాం. మనకన్నా తెలిసిన వాళ్ళైతే ఆ కవితలోనే అతని స్వభావాన్ని కనిపెట్టేపే వాళ్ళేమో.”

సుశీల చాలాసేపు మౌనంగా కూర్చుంది. తను చేసిన పనికి చాలా బాధపడుతున్నట్టుగా “మనిషితో కనీసం పరిచయమైనా లేకుండా చాలా దూరంపోయాను.” అనేప్పటికే ఆమె కన్నీళ్ళు జలజలారాలి, కంఠం మూసుకుపోయి మాట్లాడలేకపోయింది.

“ఒక రకంగా అంతేనండీ. వ్యక్తిగత పరిచయం లేకండా ప్రేమ ఏమిటి? తెర వెనకనించో, తలుపు సందుల్లోంచో చూసి, మోహించి, అత

నెలాంటివాడె నా అతన్నే పెళ్ళాడి, కాపాలు చేసే రోజులో ఆయితే అలాంటి ప్రేమలుగానీ, ఈ రోజులో ఒకరి సంగతి ఒకరికి తెలికుండా ప్రేమలేమిటి? మీకిష్టంలేని విషయాన్ని కూడా పట్టించుకోకుండా ప్రేమించడం అంటే అది గుడ్డి ప్రేమ కాదూ? లోపాలు చూడకండా సర్దుకుపోయే వాళ్లు బెన్నత్యాలు మాత్రం చూడగలుగుతారంటే నాకు సందేహమే.

సుధాకర్ అంగీకరించాడే అనుకోండి. అతనికి మీ గురించి తెలిసి, మీ భావాలు తెలిసి, మీ ప్రవర్తన తెలిసి, మీ వ్యక్తిత్వం తెలిసి వాటన్నిటినీ ఇష్టపడి కోరి అంగీకరించి నట్టవుతుందా? ఫలానా రోజు స్టేషన్ కి రమ్మని వుత్తరం వస్తే స్టేషన్ కి వెళ్ళినట్టుగా, నాకు ప్రేమ కలిగిందని వుత్తరం వస్తే ప్రేమించడం సాధ్యమౌతుందా ఆలోచించండి. ఒకరికొకరు చాలా సన్నిహితంగా తెలిసి ఇషాలేర్పడుతూ వున్నప్పుడు ప్రేమలేఖల ద్వారా మాట్లాడవచ్చునుగానీ. ఏమో. ఇలాంటి ప్రేమలమీద ఆధారపడి పెళ్ళిళ్ళు చేసుకుంటే అదంతా సవ్యంగా నడుస్తుందని నాకనిపించడంలేదు. సుధాకర్ మీ విషయంలో అంత నీచంగా ప్రవర్తించాడనే నా కంప్లయింట్ గానీ, అతను మిమ్మల్ని ప్రేమించి తీరాలని నేను అప్పుడుకూడా అనుకోలేదు.... “ప్రేమ” విషయంలో మీరు ఒక తప్పుటడుగు వేశారండీ. దాని ఫలితమే ఇంత అవమానం ఎదుర్కోవలసి వచ్చింది.”

రామారావు తననేదో అన్నాడని సుశీలకి బాధ కలగలేదు. అంత కన్నా ముందునించీ తన తెలివితక్కువ తనానికి తనని తను మందలించు కుంటూనే వుంది. రామారావు మాటలు సుశీలకి చాలా కొత్తగా, చాలా ఆశ్చర్యంగా కనిపించాయి. తను చేసిన తప్పేమిటో తనకి మొహంమీద కొట్టినట్టు బోధపడింది.

“నా వల పొరపాటే జరిగిందనుకోండి. అతను మంచి స్నేహితుడిగా ప్రవర్తించి వుండకూడదా?”

“అలా ప్రవర్తిస్తే అతను మనం అనుకున్న సుధాకర్ అయ్యేవాడు. అతనెలాంటి వాడో గమనించలేక పోవడం మన తప్పువుతుందిగానీ, మన వూహల ప్రకారం ప్రవర్తించక పోవడం అతని తప్పేలా అవుతుంది.”

ఎంత మాటాడినా మళ్ళీ మళ్ళీ అదే.

ఇద్దరూ లేచారు.

బాధ పడొద్దనో, ధైర్యంగా వుండమనో, అంతా మరిచిపోమ్మనో, చెప్పదామనుకున్నాడు రామారావు. జరిగింది మరిచి పొమ్మనడం, బాధ పడొద్దనడం ఇంకేదో అనడం వుత్త కంటి తుడుపు మాటలవుతాయిగానీ బాధ కలగకా మానదూ, జరిగిందంతా ప్రతీక్షణం గుర్తురాకా మానదు. నమ్మిన మనిషి తననంత అవమానం చేశాడన్న కోపమే కలిగితే అతని మీద ప్రేమ నశించడం ఎంతసేపు?

చెట్లకింద ఖాళీ ఆటో కనిపించింది.

“చీకటి పడుతోంది. బస్సు లేట్ కావచ్చు. ఆటోలో వెళ్తారా?” అన్నాడు రామారావు.

సుశీల ఆటో అతన్ని అడిగి ఆటోలో కూర్చుంది.

చీకట్లు అలుముకుంటోన్న కేంపస్ వాతావరణంలాగ సుశీల మొహమంతా యెంతో విషాదంగా కనిపించింది.

తర్వాత వారం పదిరోజులు సుశీల కాలేజీకి రాలేదు.

రామారావు చాలా ఆందోళన పడ్డాడు. సుశీలని చూడడానికి యింటికి వెళ్తామా అని కూడా ఆలోచించాడు. చాలా దిగులు పడుతోందేమోనని విచార పడ్డాడు. ఒకసారి రమణిని కూడా అడిగాడు సుశీల రావడం లేదేమని. “తనకి వోంటో బాగా లేదండీ” అంది రమణి.

సుశీల వచ్చిన్నాడు రామారావుకి చాలా సంతోషం కలిగింది. “బాగున్నారా!” అని పలకరించాడు. నవ్వి వూరుకుంది.

ఆ వారం పదిరోజుల్లో కూడా సుశీలకి సుధాకర్ దగ్గిర్పించి జవాబూ రాలేదు.

కాసులైపోయిన తర్వాత సుశీల రమణి నోట్ బుక్స్ చూస్తూ ఆమెతో మాటాతూ వుంటే సుధాకర్ సుశీల డెస్కు దగ్గిరికి వచ్చి— “సుశీల గారూ! మీతో కొంచెం మాట్లాడాలండీ” అన్నాడు.

బి తరపోయింది సుశీల. అతనేమన్నాడో కూడా సరిగా వినలేదు. ఆ రోజు క్లాసులో సుధాకర్ వున్నాడా లేడా అని ఆమె చూడలేదు.

చూడాలని ఒక్కసారి కూడా అనిపించలేదు. సుధాకర్ తన దగ్గిరికి వచ్చి మాట్లాడతాడని అనుకోక పోవడం వల కౌంచెం కంగారుపడి సరుకొంది.

రమణి తన పుస్తకాలు తీసుకుని “నేనూ శకుంతలా బిస్ట్రాప్ దగ్గర వుంటాం. తొందరగా వచ్చెయ్యి” అని చెప్పి వెళ్ళిపోయింది.

సుశీల కూడా పుస్తకాలు డెస్క్ లోంచి తీస్తూ “ఏమిటో చెప్పండి” అంది పుస్తకాల వేపు చూస్తూ.

“అలా కౌంచెం సేపు గార్డెన్ వేపు వెళ్దాం, వస్తారా?” అన్నాడు సుధాకర్ నవ్వుమొహంతో.

“నాకంత టైమ్ లేదు. సంగతేమిటో చెప్పండి” అని పుస్తకాలు సర్దుతూ నించుంది.

తాను తొందరగా జవాబివ్వనందుకే అలక సాగిస్తోందనుకున్నాడు. “ఇలాంటి వ్యవహారాలో కాయితాల మీద కమిట్ కాకూడదని” ఒక మిత్రుడు ఇచ్చిన సలహా ప్రకారం కాయితం మీద కమిట్ కాకూడదు కాబట్టి సుశీలకు జవాబు రాయకుండా సుశీల రాకకోసం ఎదురుచూస్తున్నాడు ప్రతిరోజూ. తన పెళ్ళి సంగతి ఆమెతో ప్రస్తావించకుండా వ్యవహారం ఎలా నడిస్తే అలా నడపాలనుకుంటున్నాడు.

“మీరు చాలా రోజులు కాలేజీకి రాలేదే? ఆరోగ్యం బాగోలేదా?”

“అదేం కాదులెండి. మీరేదో మాట్లాడాలన్నారు చెప్పండి.”

“అంత కోపంగా వున్నారేం? జవాబు రాయలేదనా? మీ లెటర్ అందిన తర్వాత చాలా బిజీ పనులవల్ల జవాబు రాయలేకపోయాను.”

“ఫర్వాలేదు.”

ఆమె ముందు డెస్క్ మీద చెయ్యి ఆన్చి, చాలా చొరవగా ఆమె హృదయాధిపత్యం తనదే అయినట్టు నవ్వుతూ— “నా రిపై కోసం మీరు చాలా యెదురు చూస్తున్నారు కదూ!” అన్నాడు.

“మొదట్లో అది, ఇప్పుడు కాదు.” అని సర్ది పుస్తకాలు చేతిలోకి తీసుకుంది సుశీల.

“అంచే?” అన్నాడు తెలబోతూ. తనని చూడగానే పరవశించి చిరునవ్వులు చిందించడమో, కన్నీటిబొట్లు కురిపించడమో, ఇంత

జాప్యానికి నిష్ఠూరాలాడడమో ఏవో చేస్తుందనుకున్నాడు. ఆ సంభాషణలో మరో నాలుగు కవితలకు మేత దొరుకుతుందనుకున్నాడు. అదేమీ జరగక పోయేసరికి జరిగిందేమిటో క్షణాలలో గ్రహించాడు. “ఎవరో నామీద మీకు చాలా చాడీలు చెప్పినట్టున్నారు” అన్నాడు నిష్ఠూరంగా.

“చాడీలు నమ్మేంత మూర్ఖురాలిని కాను. అనవసరపు చర్చలెందుకు? మీరేం మాట్లాడాలనుకున్నారో అది చెప్పండి” అంది మొహం చిటిస్తూ.

“మీరీమధ్య చాలా రోజులు క్లాసుకి రాలేదు. మీతో స్వయంగా మాట్లాడదామనే నేను జవాబు రాయలేదు.”

“మీ జవాబు కోసం ఎదురుచూడడం లేదని చెప్పానుకదా? పూరిగా తప్పు ఎడ్రెస్ కి రాశానా వు తరం! మీతో మాట్లాడం అనేది జరిగితే ఈ ఒక్కమాటే మీకు చెప్పాలనుకున్నాను.” అని పుస్తకాలు తీసుకుని వెళ్ళబోయింది.

“పీజ్! కొంచెం ఆగండి. ఎందుకంత అపారం చేసుకున్నారు నన్ను? మీ మనసు ఎందుకిలా మారిపోయింది? మీ వుత్తరం జాగ్రత్తగా వుంచలేదనుకుంటున్నారా? ఎవరు చెప్పారు మీకు? కావాలంటే చూడండి. కావాలంటే మీ వుత్తరం మీరు తీసుకోండి.” అని జేబులోంచి ఒక కవరు తీసి “ఇదుగో మీ వుత్తరం. తీసుకోండి” అంటూ వుత్తరం సుశీల చేతికి ఇవ్వబోయాడు.

సుశీల చాలా నిర్లక్ష్యంగా- “అక్కరేదు. మీ దగ్గరే వుంచుకోండి. ఇంకా చూపించని వాళ్లెవరైనా వుంటే వాళ్ళందరికీ చూపించుకోండి”- అని గుమ్మం వేపు వెళ్ళిపోయింది.

[29-2-1980, 7-3-1980, 14-3-1980 తేదీల ఆంధ్రజ్యోతి-
వారపత్రిక నుంచి]